

जॉब ड्राइव में 170 छात्र-छात्राओं में 59 का किया गया चयन

दरभंगा | निज प्रतिनिधि

ललित नारायण मिथिला विश्वविद्यालय के अंतर्गत दूरस्थ शिक्षा निदेशालय में इंफ्लायमेंट लिंकड स्किलिंग प्रोग्राम के तहत चलाए गये दो दिवसीय जॉब ड्राइव प्रोग्राम का मंगलवार को समापन हुआ। दो दिनों में कुल 170 छात्र जॉब ड्राइव कार्यक्रम में उपस्थित हुए। इनमें से कुल 59 छात्रों का चयन विभिन्न कंपनियों द्वारा किया गया।

इस बार मदुरा फाइनेंस, फ्यूचर ग्रुप आदि कुल चार कंपनियों द्वारा चलाये गये जॉब ड्राइव में आठ चयनित छात्रों का अधिकतम दो लाख बीस हजार सालाना पैकेज दिया गया है।

समापन कार्यक्रम को संबोधित करते हुए दूरस्थ शिक्षा निदेशालय के



ललित नारायण मिथिला विश्वविद्यालय के दूरस्थ शिक्षा निदेशालय में प्रतिभागियों का चयन करते कंपनी के प्रतिनिधि (बाएं) और अपनी बारी की प्रतीक्षा करते छात्र-छात्राएं।

निदेशक प्रो. सरदार अरविंद सिंह ने कंपनियों के प्रतिनिधियों को धन्यवाद दिया तथा चयनित छात्रों को शुभकामनाएं दी। आगे भी यह कार्यक्रम चलता रहेगा, इसी आश्वासन के साथ कार्यक्रम का समापन हुआ।

इस कार्यक्रम के तहत चयनित

छात्र-छात्राओं को तीन वर्ष तक प्रशिक्षु के रूप में कार्य करना पड़ता है। इस दौरान सामान्यतया उन्हें 8500 से 12500 रुपये तक प्रति महीना भुगतान होता है और कंपनी की ओर से सस्ते दर पर आवासीय व्यवस्था की जाती है। प्रशिक्षण अवधि पूरी होने पर सामान्यतया



उसी कंपनी में स्थायी नियोजन मिल जाता है। प्रशिक्षु अगर दूसरी कंपनी में नियोजन के लिए आवेदन करता है और उसके कौशल के आधार पर अगर बेहतर सुविधा मिलती है तो वह वहां सेवा देने के लिए स्वतंत्र होगा। चयन के लिए न्यूनतम योग्यता 10 प्लस 2 है।

प्रत्येक साल दूरस्थ शिक्षा निदेशालय सहित मिथिला विश्वविद्यालय के किसी कॉलेज में नामांकित छात्र-छात्राएं इस कार्यक्रम में पंजीयन कराकर शामिल हो सकते हैं। पिछले साल करीब दो सौ छात्र-छात्राओं का चयन हुआ था। उसकी तुलना में इस बार कम हुआ है।